

102799 - غير ملك ميں تربيت پانے والى بے پرد عورت سے شادي كرنا

سوال

میری ایک مسلمان لڑکی سے شادی ہونے والی ہے لیکن وہ غير ملك ميں پرورش پانے کی بنا پر بے پرد ہے، ميں حيران اور پريشان اور خوفزدہ ہوں اور کچھ سمجھ نہیں آ رہی کہ کیا کروں، سبب یہ ہے کہ اگر شادی ہوگئی تو کیا وہ ایسے ہی بے پرد رہے گی۔

میرا سوال یہ ہے کہ مجھ پر کیا لازم آتا ہے اور کیا یہ شادی حرام ہے، کیا ميں گنہگار ہونگا، اور مجھے کیا کرنا چاہیے ؟

پسنديدہ جواب

الحمد لله.

گھر ميں بیوی کا بہت زيادہ دخل اور اہميت ہے، بیوی صالح اور نيك و اچھی ہو تو ان شاء الله گھر اور اولاد بھی اچھی و بہتر ہوگی، اور اگر بیوی خراب اور غلط ہو تو پھر اس ازدواجی گھر کی خراب حالت کا اندازہ بھی نہیں کیا جا سکتا، خاوند نہ تو گھر ميں سکون حاصل کر سکتا ہے، اور نہ اسے محبت و مودت اور الفت حاصل ہوتی ہے، اور اسی طرح اولاد پر بھی منفی اثر پڑیگا، اس کا مشاہدہ بھی ہوا ہے اور اس ميں کوئی اختلاف بھی نہیں کر سکتا۔

ہمیں ناصح اور امين رسول كريم صلى الله عليه وسلم نے دين والی عورت سے شادی کرنے کی نصيحت کرتے ہوئے فرمایا ہے:

"عورت سے چار وجوہات کی بنا پر شادی کی جاتی ہے: اس کے مال و دولت کی بنا اور اس کے حسب و نسب اور خاندان کی وجہ سے، اور اس کے حسن و جمال اور خوبصورتی کی بنا پر، اور اس کے دين کی وجہ سے، تمہارے ہاتھ خاك آلودہ ہوں تم دين والی کو اختيار کرو"

صحیح بخاری حدیث نمبر (4802) صحیح مسلم حدیث نمبر (1466) .

اس لیے آپ اس مبارك نصيحت پر عمل کرنے ميں کوتاہی مت برتیں، اور یہ علم ميں رکھیں کہ بیوی تو انسان کی عزت و شرف ہوتی ہے، اور وہ اس کی اولاد کی تربيت کرنے والی ہوتی ہے، اور اس کے مال و دولت اور گھر کی امين ہوتی ہے۔

اس لیے جو عورت ایسے امور کی حفاظت نہ کر سکے، اور وہ ان امور کو کما حقہ بجا لانے ميں کوتاہی کی مرتکب

ہو اس میں کوئی خیر و بھلائی نہیں، اور پھر انسان تو اپنے معاشرے میں رچا بسا ہوتا ہے، وہ معاشرے اور گھر کے ماحول کا بیٹا ہوتا ہے۔

جب ماحول اور معاشرے کا مرد پر اثر ہوتا ہے اور مرد میں اس کا ظہور ہوتا ہے تو پھر یہ چیز تو عورتوں میں زیادہ ظاہر اور قوی ہو گی، چنانچہ جو عورت کسی غیر ملک میں رہ کر جوان ہوئی اور اس کی پرورش ایسے گھر میں ہوئی جو دینی التزام نہ رکھے تو بلا شك و شبہ اس عورت پر اس ماحول اور اس گھر کے اثرات ضرور ظاہر ہونگے۔

الا یہ کہ جن بعض افراد پر اللہ سبحانہ و تعالیٰ رحم کرے اور انہیں ہدایت و استقامت کی توفیق بخشے وہ اس ماحول میں بھی صحیح رہتے ہیں۔

اگر وہ عورت ہدایت پر آنا چاہتی ہو، اور اپنے ماضی سے چھٹکارا حاصل کرنا چاہے، اور یہ چاہتی ہو کہ کوئی شخص اس ہاتھ پکڑ کر استقامت کی طرف لے جائے تو پھر ہم آپ اس سے شادی کرنے کی نصیحت کرتے ہیں، اور ہم چاہیں گے کہ اس سے شادی کر لو۔

لیکن اگر اس یہ حالت نہ ہو اور وہ اپنے آپ کو تبدیل نہ کرنا چاہتی ہو تو پھر ہم آپ کو یہی نصیحت کرتے ہیں کہ آپ اس سے شادی مت کریں، بلکہ اس کے علاوہ کوئی اور تلاش کریں، امید ہے کہ آپ کو جلد یا بدیر کوئی دین والی عورت مل جائے اور آپ اس سے شادی کر کے خوشی حاصل کریں۔

ذیل میں ہم اپنے قول اور نصیحت کی تائید میں علماء کرام کے فتاویٰ جات نقل کرتے ہیں:

مستقل فتویٰ کمیٹی سے درج ذیل سوال کیا گیا:

میرا ایک بھائی بے پرد لڑکی سے شادی کرنا چاہتا ہے اس سلسلہ میں مجھ پر کیا ذمہ داری عائد ہوتی ہے، اور منگنی ہونے کے بعد آپ اسے کیا نصیحت کرتے ہیں، اور اگر شادی کی تقریب میں گھر کے اندر موسیقی اور گانے بجانے کے آلات استعمال کرے تو مجھ پر کیا ذمہ داری عائد ہو گی ؟

کمیٹی کا جواب تھا:

"آپ اسے نصیحت کریں کہ وہ نبی کریم صلی اللہ علیہ وسلم کے فرمان پر عمل کرتے ہوئے کسی دین والی عورت سے شادی کرے۔

رسول کریم صلی اللہ علیہ وسلم کا فرمان ہے:

"تم دین والی کو اختیار کرو"

آپ شادی کی اس تقریب میں شریک مت ہوں جس میں موسیقی اور گانے بجانے کے آلات استعمال کیے جائیں، لیکن اگر آپ اس برائی کوروکنے کی طاقت رکھتے ہوں تو پھر اس تقریب میں شریک ہو سکتے ہیں، اور اگر اس کی استطاعت نہ رکھتے ہوں کم از کم برائی سے اجتناب کریں " انتہی

الشیخ عبد العزیز بن باز.

الشیخ عبد الرزاق عقیفی.

الشیخ عبد اللہ بن غدیان.

الشیخ عبد اللہ بن قعود.

دیکھیں: فتاویٰ اللجنة الدائمة للبحوث العلمیة والافتاء (17 / 182 - 183).

کمیٹی کے علماء سے درج ذیل سوال بھی کیا گیا:

ایک شخص نے ایسی عورت سے شادی کی جو اسلامی لباس زیب تن نہیں کرتی اسلام میں ایسے شخص کا حکم کیا ہے، اس کی بے پردگی کا گناہ اس شخص کو ہوگا یا نہیں ؟

اس شخص نے اسے بے پردگی سے باز رہنے کی نصیحت بھی کی اور پردہ کرنے کا حکم بھی دیا لیکن وہ نہ مانی تو کیا وہ اسے طلاق دے دے کیونکہ وہ اسلامی لباس زیب تن نہیں کرتی، حالانکہ وہ پردہ کو فرض بھی تسلیم کرتی ہے ؟

کمیٹی کے علماء کا جواب تھا:

" خاوند اسے نصیحت کرتا رہے اور بہتر طریقہ سے اس کی راہنمائی کرے؛ امید ہے اللہ سبحانہ و تعالیٰ اسے ہدایت و توفیق سے نواز دے، جب خاوند اسے نصیحت کی کوشش کرے اور اس کی راہنمائی کرے تو خاوند پر گناہ نہیں، اور اگر اس کے باوجود بھی وہ اس برائی پر اصرار کرتی ہے تو پھر وہ اسے طلاق دے دے " انتہی

الشیخ عبد العزیز بن باز.

الشیخ عبد الرزاق عقیفی.

الشیخ عبد اللہ بن غدیان.

الشیخ عبد اللہ بن قعود.

دیکھیں: فتاویٰ اللجنة الدائمة للبحوث العلمیة والافتاء (17 / 181) .

شیخ محمد بن صالح عثیمین رحمہ اللہ بیوی کی صفات بیان کرتے ہوئے کہتے ہیں:

" بیوی دیندار ہونی چاہیے؛ کیونکہ نبی کریم صلی اللہ علیہ وسلم کا فرمان ہے:

" عورت سے چار وجوہات کی بنا پر شادی کی جاتی ہے: اس کے مال و دولت کی بنا اور اس کے حسب و نسب اور خاندان کی وجہ سے، اور اس کے حسن و جمال اور خوبصورتی کی بنا پر، اور اس کے دین کی وجہ سے، تمہارے ہاتھ خاک آلودہ ہوں تم دین والی کو اختیار کرو "

صحیح بخاری حدیث نمبر (4802) صحیح مسلم حدیث نمبر (1466) .

دین والی عورت اللہ سبحانہ و تعالیٰ کی اطاعت و فرمانبرداری میں اپنے خاوند کی ممد و معاون ثابت ہوتی ہے، اور اس کے ہاتھ پر تربیت پانے والی اولاد بھی نیک و صالح رہتی ہے، اور اسی طرح خاوند کی غیر موجودگی میں اس کے مال و عزت اور گھر کی حفاظت کرتی ہے۔

لیکن جو بیوی دین والی نہ ہو ہو سکتا ہے وہ مستقبل میں اسے نقصان و ضرر دے، اسی لیے نبی کریم صلی اللہ علیہ وسلم نے فرمایا ہے:

" تم دین والی کو اختیار کرو "

چنانچہ جب دین کے ساتھ حسن و جمال اور مال و دولت اور حسب و نسب بھی جمع ہو جائے تو پھر نور علی نور ہے، وگرنہ دین والی ہی اختیار کرنی چاہیے۔

اگر کسی شخص کی دو بیویاں ہوں ان میں سے ایک حسین و جمیل ہو اور اس میں فسق و فجور نہ پایا جائے اور دوسری اتنی زیادہ خوبصورت تو نہ ہو لیکن حسین و جمیل سے زیادہ دین والی ہو تو دونوں میں سے کسی اختیار کرے ؟

اسے دین والی اختیار کرنی چاہیے۔

ہو سکتا ہے کوئی شخص کہے: میں ایسی عورت سے شادی کرنا چاہتا ہوں جو دین والی نہیں، ہو سکتا ہے اللہ تعالیٰ اسے میرے ہاتھ پر ہدایت نصیب کر دے ؟

ہم اسے یہ کہیں گے کہ: ہم مستقبل کے مکلف نہیں، کیونکہ مستقبل کے بارہ میں تو کسی کو علم نہیں، ہو سکتا ہے

تم اس سے اس لیے شادی کرو کہ اللہ تعالیٰ اسے تمہارے ہاتھ پر ہدایت نصیب کر دے، لیکن وہ تمہیں بھی ایسا ہی بنا دے جیسی خود ہے، اس طرح تم اس کے ہاتھوں شقی و بدبخت بن کر رہ جاؤ " انتہی

دیکھیں: الشرح الممتع (12 / 13 / 14) .

مزید فائدہ کے لیے آپ سوال نمبر (96584) کے جواب کا مطالعہ کریں.

اللہ سبحانہ و تعالیٰ سے دعا ہے کہ وہ آپ کے لیے نیک و صالح بیوی کے حصول میں آسانی پیدا فرمائے، اور آپ دونوں کی نیک و صالح خاندان بنانے میں مدد فرمائے.

واللہ اعلم .